



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ
KINGDOM OF CAMBODIA
Nation - Religion - King

15

ក្រសួងពាណិជ្ជកម្ម

Ministry of Commerce

No. ១៧០ MOC / SM 2006

[បកប្រែ => ត្រូវ edit]

ប្រកាស

ស្តីពី

បែបបទ និងនីតិវិធី កែប្រែលក្ខន្តិកៈក្រុមហ៊ុន

~*~*~*~*~

ទេសរដ្ឋមន្ត្រី

រដ្ឋមន្ត្រីក្រសួងពាណិជ្ជកម្ម

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១៩៨/៦៩ ចុះថ្ងៃទី ២៥ ខែ វិច្ឆិកា ឆ្នាំ ១៩៩៨ ស្តីពីការចាត់តាំងនាយករដ្ឋមន្ត្រី នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/១៦ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសអោយប្រើច្បាប់ស្តីពីការបង្កើតក្រសួងពាណិជ្ជកម្ម
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦៩៥/០៤ ចុះថ្ងៃទី ២៦ ខែ មិថុនា ឆ្នាំ ១៩៩៥ ដែលប្រកាសអោយប្រើច្បាប់ស្តីពីវិធានពាណិជ្ជកម្ម និង បញ្ជីពាណិជ្ជកម្ម ។
- បានឃើញព្រះរាជក្រមលេខ នស/រកម/១១៩៩/១២ ចុះថ្ងៃទី ១៨ ខែ វិច្ឆិកា ឆ្នាំ ១៩៩៩ ដែលប្រកាសអោយប្រើច្បាប់ស្តីពីវិសោធនកម្មលើច្បាប់ស្តីពីវិធានពាណិជ្ជកម្មនិងបញ្ជីពាណិជ្ជកម្ម ។
- បានឃើញអនុក្រឹត្យលេខ ៥៤ អនក្រ.បក ចុះថ្ងៃទី ២២ ខែ កញ្ញា ឆ្នាំ ១៩៩៧ ស្តីពីការរៀបចំ និងការប្រព្រឹត្តិទៅរបស់ក្រសួងពាណិជ្ជកម្ម
- បានឃើញព្រះរាជក្រមលេខ នស/រកម/០៦០៥/០១៩ ចុះថ្ងៃទី ១៩ ខែ មិថុនា ឆ្នាំ២០០៥ ដែលប្រកាសអោយប្រើច្បាប់ស្តីពីសហគ្រាសពាណិជ្ជកម្ម
- យោងប្រកាសលេខ ៥១៤ សហវ-ថហ ចុះថ្ងៃទី ១៧ ខែ កក្កដា ឆ្នាំ ២០០០ ស្តីពីការកំណត់អាករលើបែបបទសុំចុះឈ្មោះ លុបឈ្មោះ ឬ ចេញវិញ្ញាបនប័ត្រផ្សេងៗ របស់ក្រសួងសេដ្ឋកិច្ច និង ហិរញ្ញវត្ថុ
- យោងតាមការចាំបាច់ក្នុងទិសដៅកែទំរង់វិស័យចុះបញ្ជីពាណិជ្ជកម្មរបស់ក្រសួង ។

សំរេច

ប្រការ១ : ស្ថាបនិក ឬអភិបាល ឬ ម្ចាស់ហ៊ុនម្នាក់ៗ ជាអ្នកទទួលខុសត្រូវចំពោះការអនុវត្តនូវការចុះបញ្ជី ពាណិជ្ជកម្ម ការតំកល់ទុក និងការផ្សព្វផ្សាយដែលបានតម្រូវដោយច្បាប់ ។

ប្រការ២ : ក្រោយការចុះបញ្ជីពាណិជ្ជកម្ម ក្នុងដំណើរការអាជីវកម្មរបស់ខ្លួន ក្រុមហ៊ុនអាចធ្វើការកែប្រែលក្ខន្តិកៈ បានគ្រប់ពេលវេលា ។ ការកែប្រែលក្ខន្តិកៈ អាចធ្វើបានចំពោះ :

- គ - ការផ្លាស់ប្តូរនាមករណ៍ក្រុមហ៊ុន
- ខ - ការបន្ថែម ការបន្ថយ ឬការផ្លាស់ប្តូរគោលបំណងកម្មវត្ថុ អាជីវកម្ម ឬសកម្មភាពប្រកប ពាណិជ្ជកិច្ចរបស់ក្រុមហ៊ុន ។
- គ - ការបែងចែកសាជាថ្មី នូវចំនួនភាគហ៊ុនជាប្រភេទឡើងវិញ ដោយមានការកែប្រែលក្ខណៈ ដាច់ខាត និងលក្ខណៈផ្សេងរបស់ប្រភេទភាគហ៊ុនណាមួយ ។
- ឃ - ការកែប្រែភាគលាភ នៃប្រភេទភាគហ៊ុនណាមួយ ។
- អ - ការបង្កើនដើមទុនដោយបង្កើតភាគហ៊ុនប្រភេទថ្មី ដែលមានលក្ខណៈដាច់ខាត និងលក្ខណៈ ផ្សេងប្រសើរជាង ឬ ទាបជាងប្រភេទភាគហ៊ុន ដែលមានរួចហើយ ។
- ច - ការបន្ថយដើមទុនចុះបញ្ជី ដោយបញ្ចុះតម្លៃចារិកលើប័ណ្ណ នៃប្រភេទភាគហ៊ុនណាមួយ ឬ ដោយបន្ថយចំនួនភាគហ៊ុនដែលបានអនុញ្ញាត ។ ដើមទុនចុះបញ្ជី មិនអាចកាត់បន្ថយអោយ នៅតិចជាង ពាក់កណ្តាលនៃដើមទុនចុះបញ្ជីដំបូងបានឡើយ ដូចដែលមានចែងនៅក្នុង លក្ខន្តិកៈក្រុមហ៊ុន។ ការបន្ថយដើមទុនមិនត្រូវហួសពី ៩០ (កៅសិប) ថ្ងៃ បន្ទាប់ពីការកែ ប្រែត្រូវបានកំណត់នៅក្រសួងពាណិជ្ជកម្ម ។ បើក្នុងរយៈពេលនេះ មានការតវ៉ាជំទាស់ ពីម្ចាស់បំណុលដែលគ្មានវិវាទជាមួយក្រុមហ៊ុន ម្ចាស់បំណុលនេះត្រូវបានសងប្រាក់ទាំងស្រុង មុនការបន្ថយដើមទុនដែលអាចអនុវត្តទៅបាន ។
- ឆ - ការកែប្រែថិរវេលានៃអត្ថិភាពរបស់ក្រុមហ៊ុន ។
- ជ - ការផ្លាស់ប្តូរទីស្នាក់ការចុះបញ្ជី ។
- ឈ - ការកែប្រែចំនួនភូមិ ។
- ញ - បន្ថែមបទប្បញ្ញត្តិណាមួយដែលច្បាប់ ស្តីពីសហគ្រាសពាណិជ្ជកម្ម អនុញ្ញាតអោយដាក់ បញ្ចូលទៅ ក្នុងលក្ខន្តិកៈរបស់ក្រុមហ៊ុន ។

យោងតាមច្បាប់ និងលក្ខន្តិកៈរបស់ក្រុមហ៊ុន ភាគហ៊ុនទាំងឡាយ អាចធ្វើការផ្ទេរបាន ។

ប្រការ៣ : រាល់ការកែប្រែ និងការផ្ទេរភាគហ៊ុនដូចមានចែងក្នុងប្រការ២ខាងលើ ត្រូវធ្វើការចុះបញ្ជីពាណិជ្ជកម្មស្រប ទៅតាមមាត្រា ១៨ នៃច្បាប់ស្តីពីវិធានពាណិជ្ជកម្ម និងបញ្ជីពាណិជ្ជកម្ម ។

ចំពោះការផ្ទេរ ឬលក់ភាគហ៊ុន ម្ចាស់ហ៊ុនដែលជាអ្នកផ្ទេរឬលក់ភាគហ៊ុនរបស់ខ្លួន ត្រូវមកចុះហត្ថលេខា និង ផ្ដិតមេដៃដោយផ្ទាល់ នៅចំពោះមុខមន្ត្រីចុះបញ្ជីពាណិជ្ជកម្ម ដើម្បីធានាអះអាង និងទទួលខុសត្រូវលើរាល់ សំណុំលិខិតផ្ទេរ ឬ លក់ភាគហ៊ុន ថាពិតជាគ្រប់គ្រាន់និងត្រឹមត្រូវមិនមានក្នុងបន្ទំលើប្រការណាមួយ ឡើយ ។

ប្រការ៤ : អាករលើបែបបទចេញវិញ្ញាបនបត្របញ្ជាក់ការកែប្រែលក្ខន្តិកៈ ត្រូវបានកំណត់ចំនួន ៣០.០០០រៀល (សាម សិបពាន់រៀល) ស្របតាមប្រកាសលេខ ៥១៤ សហវ.ថហ ចុះថ្ងៃទី ១៧ ខែ កក្កដា ឆ្នាំ ២០០០ របស់ ក្រសួងសេដ្ឋកិច្ច និងហិរញ្ញវត្ថុ ។

ប្រការ៥ : សំណុំលិខិត ដែលត្រូវយកមកតំកល់ទុកនៅការិយាល័យចុះបញ្ជីពាណិជ្ជកម្ម នៃក្រសួងពាណិជ្ជកម្ម មាន ដូចតទៅ:

- កំណត់ហេតុ និងសេចក្តីសម្រេចសម្ភាសនាសន្និបាតរបស់ក្រុមហ៊ុន
(មានគំរូស្រាប់ : គំរូ ២១ B1) ចំនួន ៣ ច្បាប់
- ពាក្យសុំធ្វើការកែប្រែលក្ខន្តិកៈ (មានគំរូស្រាប់ : គំរូ ២២ B2) ចំនួន ៣ ច្បាប់
- ពាក្យសុំចុះផ្សាយក្នុងព្រឹត្តិបត្រពាណិជ្ជកម្ម (មានគំរូស្រាប់ : គំរូ ២៣ B3) ចំនួន ៣ ច្បាប់
- វិញ្ញាបនបត្រចុះបញ្ជីពាណិជ្ជកម្មច្បាប់ចម្លង (មានស្រាប់) ចំនួន ៣ ច្បាប់
(វិញ្ញាបនបត្រចុះបញ្ជីពាណិជ្ជកម្មច្បាប់ដើម ក្នុងករណីក្រុមហ៊ុនធ្វើការ
កែប្រែនាមករណ៍ ឬប្តូរសញ្ជាតិ ឬ ប្តូរទ្រង់ទ្រាយក្រុមហ៊ុន) ។
- ច្បាប់ចម្លងលិខិតគោលការណ៍ទទួលចុះឈ្មោះក្រុមហ៊ុន
ក្នុងបញ្ជីពាណិជ្ជកម្ម (មានស្រាប់) ចំនួន ៣ ច្បាប់
- ប្រតិវេទន៍អំពីស្ថានភាពសហគ្រាសពាណិជ្ជកម្មប្រចាំឆ្នាំ ចំនួន ១ ច្បាប់
- ច្បាប់ចម្លងប័ណ្ណប៉ាតង់ (មានស្រាប់) ចំនួន ៣ ច្បាប់
- ច្បាប់ចម្លងអត្តសញ្ញាណប័ណ្ណ ឬលិខិតឆ្លងដែន និង រូបថត ៤ គុណ ៦
របស់ម្ចាស់ហ៊ុនថ្មីម្នាក់ៗ (ក្នុងករណីមានបន្ថែមសមាជិកភាគហ៊ុនថ្មី) ចំនួន ៣ ច្បាប់
- អាជ្ញាប័ណ្ណរបស់ក្រសួង-ស្ថាប័នពាក់ព័ន្ធ " បើសិនជាមាន " ចំនួន ៣ ច្បាប់

ប្រការ៦ : មន្ត្រីចុះបញ្ជីពាណិជ្ជកម្ម ត្រូវមានវិធានការសមស្រប ដើម្បីសហការជាមួយអភិបាលឬម្ចាស់ហ៊ុន ដែលមក សុំធ្វើការកែប្រែលក្ខន្តិកៈក្រុមហ៊ុនដើម្បីជួយណែនាំ និងបង្កលក្ខណៈងាយស្រួលដល់ការកែប្រែលក្ខន្តិកៈ អោយបានឆាប់រហ័ស និង ទាន់ពេលវេលា ។

ប្រការ៧ : អគ្គនាយកដ្ឋានបច្ចេកទេស អគ្គនាយកដ្ឋានរដ្ឋបាល និងហិរញ្ញវត្ថុ នាយកដ្ឋាននីតិកម្ម និងមន្ទីរ ពាណិជ្ជកម្ម ខេត្ត-ក្រុង ទាំងអស់ ត្រូវអនុវត្តអោយមានប្រសិទ្ធភាពខ្ពស់តាមខ្លឹមសារនៃប្រកាសនេះ ។

ប្រការ៨ : ប្រកាសនេះមានអនុភាពតតិយុត្តិ ចាប់ពីថ្ងៃចុះហត្ថលេខានេះតទៅ ។

រាជធានីភ្នំពេញ, ថ្ងៃទី ២០ ខែ មិថុនា ឆ្នាំ ២០០៦

នេសាទរដ្ឋមន្ត្រី
រដ្ឋមន្ត្រីក្រសួងពាណិជ្ជកម្ម



ចម ប្រសិទ្ធ

ចំណងជូន

- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តមឧបនាយករដ្ឋមន្ត្រី **ស ខេង**
- ខុទ្ទកាល័យឯកឧត្តមឧបនាយករដ្ឋមន្ត្រី **ហោ ណាំហុង**
- ទីស្តីការគណៈរដ្ឋមន្ត្រី (ជូនជ្រាបជារបាយការណ៍)
- ក្រសួងសេដ្ឋកិច្ច និង ហិរញ្ញវត្ថុ
- ក្រសួងមហាផ្ទៃ (ដើម្បីជូនជ្រាប)
- ប្រតិភូរាជរដ្ឋាភិបាលប្រចាំក្រុងភ្នំពេញ (ដើម្បីជួយផ្សព្វផ្សាយ)
- អភិបាលខេត្ត-ក្រុង (ដើម្បីជួយផ្សព្វផ្សាយ)
- អគ្គនាយកដ្ឋានរាជកិច្ច និងសេវាកុំព្យូទ័រ
- ឯកសារ-កាលប្បវត្តិ

បានចុះហត្ថលេខា និង ត្រួតពិនិត្យដោយ ឯកឧត្តម
 ភ្នំពេញ, ថ្ងៃទី ខែ ឆ្នាំ ២០០៦...

នេសាទរដ្ឋមន្ត្រី
រដ្ឋមន្ត្រីក្រសួងពាណិជ្ជកម្ម



វង្ស ច័ន្ទតារា